



Gabra tal-gurisprudenza

Kawża C-531/15

Elda Otero Ramos

vs

Servicio Galego de Saúde

u

Instituto Nacional de la Seguridad Social

(talba għal decizjoni preliminari, imressqa mit-Tribunal Superior de Justicia de Galicia)

“Rinviju għal decizjoni preliminari – Direttiva 92/85/KEE – Artikolu 4(1) – Protezzjoni tas-sigurtà u tas-saħħa tal-ħaddiema – Ħaddiema li treddgħa – Evalwazzjoni tar-riskji preżenti fuq il-post tax-xogħol – Kontestazzjoni mill-ħaddiema kkonċernata – Direttiva 2006/54/KE – Artikolu 19 – Ugwaljanza fit-trattament – Diskriminazzjoni bbażata fuq is-sess – Oneru tal-prova”

Sommarju – Sentenza tal-Qorti tal-Ġustizzja (Il-Ħames Awla) tad-19 ta' Ottubru 2017

Politika soċjali — Ħaddiema rgħiel u ħaddiema nisa — Aċċess għall-impjieggi u kundizzjonijiet tax-xogħol — Ugwaljanza fit-trattament — Artikolu 2(2)(c) tad-Direttiva 2006/54 — Kamp ta' applikazzjoni — Trattament inqas favorevoli ta' ħaddiema minħabba l-kundizzjoni tagħha ta' mara li treddgħa — Inkluzjoni — Oneru tal-prova fil-kazijiet ta' diskriminazzjoni — Applikabbiltà f'tilwima li tikkonċerna lil ħaddiema li treddgħa li tikkontesta l-evalwazzjoni tar-riskji ppreżentati mill-post tax-xogħol tagħha — Metodi ta' applikazzjoni tar-regoli tal-prova

(Direttiva tal-Parlament Ewropew u tal-Kunsill 2006/54, Artikoli 2(2)(c) u 19(1); Direttiva tal-Kunsill 92/85, Premessa 14 u Artikoli 4(1) u 8)

L-Artikolu 19(1) tad-Direttiva 2006/54/KE tal-Parlament Ewropew u tal-Kunsill, tal-5 ta' Lulju 2006, dwar l-implimentazzjoni tal-prinċipju ta' opportunitajiet indaqs u ta' trattament ugwali tal-irgħiel u n-nisa fi kwistjonijiet ta' impjieggi u xogħol, għandu jiġi interpretat fis-sens li japplika għal sitwazzjoni bħal dik inkwistjoni fil-kawża prinċipali, li fiha ħaddiema li treddgħa tikkontesta, quddiem qorti nazzjonali jew awtorità kompetenti oħra tal-Istat Membru kkonċernat, l-evalwazzjoni tar-riskji li jeżistu fuq il-post tax-xogħol tagħha sa fejn din ma tkunx saret konformement mal-Artikolu 4(1) tad-Direttiva tal-Kunsill 92/85/KEE, tad-19 ta' Ottubru 1992, dwar l-introduzzjoni ta' miżuri biex jinkoraġġixxu t-titjib fis-saħħa u s-sigurtà fuq il-post tax-xogħol għall-ħaddiema nisa tqal u ħaddiema li welldu reċentement, jew li qed ireddgħu.

F'dan ir-rigward, għandu jiġi enfasizzat li, skont l-Artikolu 2(2)(c) tad-Direttiva 2006/54, id-diskriminazzjoni tinkludi, b'mod partikolari, “kwalunkwe trattament anqas favorevoli ta' mara li jkollu x'jaqsam ma' tqala jew leave tal-maternità fis-sens d-Direttiva [92/85]”.

Kif diġà rrilevat il-Qorti tal-Gustizzja, l-għan segwit mir-regoli tad-dritt tal-Unjoni li jirregolaw l-ugwaljanza bejn l-irġiel u n-nisa fil-qasam tad-drittijiet tan-nisa tqal jew li jkunu welldu reċentement jew li jreddgħu huwa li jipproteġihom qabel u wara li jwelldu (sentenza tal-11 ta' Novembru 2010, Danosa, C-232/09, EU:C:2010:674, punt 68 u l-ġurisprudenza ċċitata).

Barra minn hekk, mill-erbatax-il premessa u mill-Artikolu 8 tad-Direttiva 92/85 jirrizulta li “l-vulnerabbiltà tal-ħaddiema tqal, ħaddiema li welldu reċentement jew li qed ireddgħu tirrendi neċessarju għalihom li jingħataw id-dritt ta' leave tal-maternità ta' mill-inqas 14-il ġimgħa kontinwi, allokatu qabel u/jew wara l-ħlas, u jirrendi neċessarju n-natura obbligatorja tal-leave tal-maternità għal mill-inqas ġimagħtejn, allokatu qabel u/jew wara l-ħlas”. B'hekk, il-leave tal-maternità huwa intiż biex jipproteġi lill-ħaddiema tqila, lill-ħaddiema li welldet reċentement u lill-ħaddiema li treddgħa.

Isegwi li peress li l-kundizzjoni ta' mara li treddgħa hija marbuta strettament mal-maternità, u b'mod partikolari “ma' tqala jew leave tal-maternità”, il-ħaddiema li jreddgħu għandhom ikunu protetti bl-istess mod bħall-ħaddiema tqal jew li welldu reċentement.

Konsegwentement, kull trattament inqas favorevoli ta' ħaddiema minħabba l-kundizzjoni tagħha bħala mara li treddgħa għandu jitqies li jidhol fil-kamp ta' applikazzjoni tal-Artikolu 2(2)(c) tad-Direttiva 2006/54 u jikkostitwixxi, b'hekk, diskriminazzjoni diretta bbażata fuq is-sess.

L-Artikolu 19(1) tad-Direttiva 2006/54 għandu jiġi interpretat fis-sens li, f'sitwazzjoni bħal dik inkwistjoni fil-kawża prinċipali, hija l-ħaddiema kkonċernata li għandha tistabbilixxi fatti ta' natura li jissuggerixxu li l-evalwazzjoni tar-riskji li jinsabu fil-post tax-xogħol tagħha ma saritx konformement mar-rekwiziti tal-Artikolu 4(1) tad-Direttiva 92/85 u li b'hekk jippermettu li tiġi preżunta l-eżistenza ta' diskriminazzjoni diretta bbażata fuq is-sess, fis-sens tad-Direttiva 2006/54, liema haġa għandha tiġi vverifikata mill-qorti tar-rinviju. Għalhekk, huwa l-konvenut li għandu jipprova li l-evalwazzjoni tar-riskji msemmija saret konformement mar-rekwiziti ta' din id-dispożizzjoni u li b'hekk ma kienx hemm ksur tal-prinċipju ta' nondiskriminazzjoni.

(ara l-punti 55, 57-60, 65, 76, u d-dispożittiv 1 u 2)